

၁။ လမ်း၊တံတား၊ အဆောက်အအုံစတဲ့ မြို့ပြစီမံခန့်ခွဲမှုဆိုင်ရာလုပ်ငန်းတာဝန်များ

စည်ပင်သာယာရေးအဖွဲ့တွေက မြို့ပြဆိုင်ရာအခြေခံစီမံခန့်ခွဲမှုမှာ အဓိကကျတဲ့ အဖွဲ့အစည်းတစ်ခု ဖြစ်ပါတယ်။ အခြားသော အစိုးရဌာနအဖွဲ့အစည်းတွေနဲ့အတူ မြို့ပြစီမံကိန်းရေးဆွဲရာမှာ ပါဝင်ဆောင်ရွက်ရမယ့် တာဝန်လည်းရှိပါတယ်။ လမ်း၊ တံတားတွေနဲ့ပတ်သက်ပြီး အသစ်တည်ဆောက်တာ၊ ဖြတ်သန်းခ ကောက်ခံတာ၊ ပြင်ဆင်ထိန်းသိမ်းတာ၊ လမ်းအသုံးချမှုသတ်မှတ်တာ၊ လမ်းအမည်သတ်မှတ်တာ၊ အဆောက်အအုံ အမှတ်စဉ် သတ်မှတ်တာစတဲ့ လုပ်ငန်းတာဝန်များလည်းရှိနေပါတယ်။ အဆောက်အအုံနဲ့ ပတ်သက်ပြီး စည်ပင်သာယာရေး အဖွဲ့ပိုင် အဆောက်အအုံများ ဆောက်လုပ်တာ၊ ပြင်ဆင်ထိန်းသိမ်းတာ၊ စည်ပင်သာယာရေးနယ်နိမိတ်အတွင်း ပုဂ္ဂလိကအဆောက်အအုံတွေ ဆောက်လုပ်ခွင့်ပြုတာ၊ ပြင်ဆင်ခွင့်ပြုတာ၊ ဆောက်လုပ်ပြီး အဆောက်အအုံမှာ လူနေထိုင်ခွင့်ပြုတာ၊ ကြီးကြပ်တာတွေကို လုပ်ဆောင်ရမှာဖြစ်ပါတယ်။ လိုအပ်ပါက စည်ပင်သာယာရေး နယ်နိမိတ်ပြင်ပတွင်လည်း နယ်နိမိတ်ပိုင်းခြား သတ်မှတ်ကြေညာပြီး ဖွံ့ဖြိုးတိုးတက်လျက်ရှိတဲ့ ပုဂ္ဂလိကအဆောက်အအုံတွေ ဆောက်လုပ်ခွင့်ပြုတာ၊ ပြင်ဆင်ခွင့်ပြုတာ၊ ကြီးကြပ်တာတွေ လုပ်ဆောင်ဖို့ တာဝန်လည်းရှိပါတယ်။ စီးပွားရေးအဆောက်အအုံတွေဖြစ်တဲ့ တည်းခိုခန်းတွေ၊ ဘော်ဒါဆောင်တွေ၊ လုံးချင်း ဒါမှမဟုတ် အခန်းလိုက်ငှားတဲ့ အဆောက်အအုံတွေနဲ့ပတ်သက်ပြီး ဖွင့်လှစ်ခွင့်ပြုတာ၊ ကြီးကြပ်တာတွေ ဆောင်ရွက်ရမှာလည်း ဖြစ်ပါတယ်။ ဒါ့အပြင် အစိုးရအဖွဲ့ရဲ့အမိန့်နဲ့ ကျူးကျော်အဆောက်အအုံတွေဖျက်သိမ်းတာ၊ အစိုးရက သတ်မှတ်ပေးတဲ့ မြေနေရာမှာ စိစစ်၍ ပြန်လည်နေရာချထားတာတွေကိုလည်းလုပ်ဆောင်ဖို့ တာဝန်ရှိပါတယ်။ (သတိချပ်ရမှာကတော့ မြေစီမံခန့်ခွဲရေးမှာ စည်ပင်သာယာရေးအဖွဲ့တွေရဲ့ လုပ်ပိုင်ခွင့် ဘောင်အတွင်းရှိမနေတဲ့အတွက် မြေစီမံခန့်ခွဲရေးမှာ အဓိကကျတဲ့ ဌာနတွေဖြစ်တဲ့ အထွေထွေအုပ်ချုပ်ရေးဦးစီးဌာန၊ လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန တို့နဲ့ ပေါင်းစပ်ညှိနှိုင်းပြီးမှ ဆောင်ရွက်နိုင်တာဖြစ်ပါတယ်။)